



FIL-QORTI ĊIVILI – SEZZJONI TAL-KUMMERĊ

**ONOR. IMĦALLEF
IAN SPITERI BAILEY LL.M. LL.D.**

Illum, it-Tnejn, 4 ta' Diċembru, 2023.

Kawża Nru. 11

Rik. Nru. 95/2022ISB

Dr George Said [KI 165577(M)] bħala mandatarju speċjali għan-nom u in rappreżentanza tas-soċjetà estera Allianz Global Corporate & Speciality SE, *Societas Europaea* inkorporata taħt il-liġijiet tar-Repubblika Federali tal-Ġermanja, reġistrata fir-Registru Kummerċjali ta' München bin-numru 'HRB 208312', bl-uffiċċju registrat fl-indirizz 'Königinstrasse 28, 80802, München (Ġermanja)', liema kumpanija topera tramite l-fergħa Franċiża tagħha reġistrata fir-Registru Kummerċjali (RCS) ta' Nanterre bin-numru '487 424 60', reġistrata fl-indirizz Cours Michelet – CS 30051 – 92076 Paris La Defense Cedex, France

vs

Ir-Registratur tal-Kumpaniji

Il-Qorti,

Rat ir-**Rikors** ta' **Dr George Said noe**, intavolat fit-23 ta' Settembru 2022, li permezz tiegħu talab lill-Qorti sabiex:

1. *TIDDIKJARA* li l-istralċ tal-kumpanija *Profit Shipping Limited* (C 39356) kien vizzjat bi frodi u/jew b'illegalità ta' natura materjali ai termini tal-Artikolu 300B tal-Kapitolu 386 tal-Liġijiet ta' Malta;
2. *TORDNA* li isem il-kumpanija '*Profit Shipping Limited*' jergà jitqiegħed fuq ir-Registru tal-Kumpaniji, u, konsegwentement, li l-istralċ jerga' jinfetaħ għal dawk ir-raġunijiet u għal dak iż-żmien li l-Onorabbli Qorti jogħgobha tispeċifika fid-deċiżjoni tagħha;
3. *TAGĦTI* dawk id-direttivi u timponi dawk il-kondizzjonijiet li jidhrilha xieraq fiċ-ċirkostanzi partikolari tal-każ sabiex jiġu protetti d-drittijiet u l-interessi tal-kumpanija rikorrenti.

U dan wara li ppremetta:

1. *ILLI* permezz ta' polza ta' assikurazzjoni bin-numru '*RMAMH1303584*', maħruġa mill-kumpanija *RFIB Group Limited*, qua '*insurance broker*', il-kumpanija *Allianz Global Corporate & Speciality (France) S.A.* ('*AGCS*'), qua assikuratriċi, daħlet f'relazzjoni kuntrattwali mal-assikurati indikati fl-istess polza, u dan għar-rigward ta' kopertura tat-tip '*Marine Hull Insurance*', għall-perjodu bejn l-ewwel ta' Jannar tas-sena elfejn u tlettax (01.01.2013) u l-ewwel ta' Jannar tas-sena elfejn u erbatax (01.01.2014) ('**Dok. AGCS 1**').
2. *ILLI* b'effett min-nhar il-ħdax ta' Novembru tas-sena elfejn u tlettax (11.11.2013), il-kumpanija assikuratriċi *Allianz Global Corporate & Speciality (France) S.A.* u l-kumpanija *Allianz Global Corporate & Speciality AG* amalgamaw f'kumpanija waħda, ossia fil-kumpanija rikorrenti, *Societas Europaea* ('*SE*') bl-isem *Allianz Global Corporate & Speciality SE*.
3. *ILLI*, għaldaqstant, il-kumpanija rikorrenti hija is-suċċessur fid-drittijiet u fl-obbligi kollha tal-kumpanija assikuratriċi surreferita *Allianz Global Corporate & Speciality (France) S.A.*, inkluż fid-drittijiet u fl-obbligi kollha li jirriżultaw mill-polza ta' assikurazzjoni surreferita ('**Dok. AGCS 2**').

4. *ILLI, fil-polza ta' assikurazzjoni surreferita, l-assikurati ('Assured') huma identifikati u deskritti b'halha "Genel Denizcilik Nakliyatı A.S. (as Managers) etc as per schedule attached and/or Associated and/or Affiliated Companies for their respective rights and interests", filwaqt li l-bastimenti mertu tal-kopertura in kwistjoni huma deskritti fit-termini segwenti "PROUD and 54 others as per schedule attached, including new and/or added and/or acquired and/or managed and/or chartered vessels held covered at terms to be arranged by Insurers."*

5. *ILLI, ai termini tal-klawżola tal-polza ta' assikurazzjoni surreferita intestata 'Claims Lead Clause' ġie inter alia pattwit li:*

"Allianz Global Corporate & Speciality (AGCS), France, shall have claims lead.

AGCS has the right on a 100% basis of the claim, in all respects, irrespective of AGCS's share of the risk, to decide any matter relating to any claim made under this Policy, including but not limited to any appointment of experts, decisions, agreements, payments, settlements, claims, surveys, guarantees, towage, salvage, payments on account and claim settlements.

This Claims Lead Clause must be incorporated in all policies and Co-insurers must follow AGCS's decisions in all respects as long as they are in accordance with the Policy Conditions." (Dok. AGCS 1).

6. *ILLI, ai termini tal-polza ta' assikurazzjoni surreferita, il-kumpanija Profit Shipping Limited, kumpanija b'responsabilità limitata li kienet ġiet inkorporata taħt il-Liġijiet ta' Malta, ossia taħt ir-'Regolamenti Dwar Bastimenti Merkantili (Organizzazzjonijiet ta' Bastimenti – Kumpaniji Privati' (Legislazzjoni Sussidjarja 234.42) bin-numru ta' registrazzjoni 'C 39356' u li kellha l-indirizz registrat tagħha fl-indirizz '198, Old Bakery Street, Valletta' (Dok. AGCS 3') hija indikata b'halha waħda mill-"Associated and/or Affiliated Companies" tal-kumpanija estera surreferita Genel Denizcilik Nakliyatı A.S., ossia b'halha sid il-bastiment 'M/V Profit' li huwa indikat ukoll fl-iskeda annessa mal-istess polza ta' assikurazzjoni.*

7. *ILLI nhar it-tletin ta' Mejju tas-sena elfejn u tlettax (30.05.2013) seħħet kollizzjoni bejn il-bastiment surreferit 'M/V Profit' u l-bastiment 'M/V Imperial*

Spirit. Abbażi tal-konklużjonijiet tas-surveyor inkarigat minnha, il-kumpanija assikuratriċi kkonkludiet, inter alia, li “[a]ccording to the circumstances, it seems that the ‘Imperial Spirit’ made an error of navigation. The third party should support the most important share of liability.” Konsegwentement, il-kumpanija assikuratriċi għaddiet sabiex tistabilixxi “Final Indemnity” fl-ammont globali ta’ ħames miljuni, erbà mija u erbgħa u sebgħin elf Dollaru, tliet mija u disgħa u tletin Dollaru u tmienja u tmenin ċenteżmu (USD 5,474,339.88), u għaddiet sabiex tapporzjona r-reponsabilità għal dan l-indennizz: i) f’shem ta’ sbatax punt ħamsa fil-mija (17.5%), ekwivalenti għall-ammont ta’ disà mija u tmienja u ħamsin elf, disà Dollari u tmienja u erbgħin ċenteżmu (USD 958,009.48) a karigu tagħha stess; u ii) f’shem ta’ tnejn u tmenin punt ħamsa fil-mija (82.5%), ekwivalenti għall-ammont ta’ erbà miljuni, ħames mija u sittax-il elf, tlieta mija u tletin Dollaru u erbgħin ċenteżmu (USD 4,516,330.40), a karigu tal-ko-assikuratriċi ‘Foreignco-Insurance’ (**Dok. AGCS 4**).

8. ILLI b’konsegwenza tal-incident surreferit, Profit Shipping Limited (C 39356), Genel Denizcilik Nakliyatı A.S., kif ukoll il-bastiment ‘M/V Profit’, qua assikurati taħt il-polza ta’ assikurazzjoni in kwistjoni, intavolaw proċeduri ġudizzjarji fil-‘United States District Court for the Southern District of Texas, Galveston Division, as Civil Action. No. 3:13-cv-00202’, liema proċeduri sarrfu fil-konklużjoni ta’ skrittura intestata ‘Full And Final Release And Settlement Agreement’ nhar is-sebgħa ta’ Ottubru tas-sena elfejn u sittax (07.10.2016), u fl-istipulazzjoni li:

“[p]laintiffs agree to INDEMNIFY AND HOLD HARMLESS the Released Parties from any and all claims that may arise by, through, or under Plaintiffs as a result of the Incident. The Released Parties agree to INDEMNIFY AND HOLD HARMLESS the Plaintiffs from and all claims that may arise by, through, or under the Released Parties as a result of the Incident.

*The Consideration shall be paid to Plaintiffs on or before October, 2016, by wire transfer, pursuant to the instructions from Plaintiffs. It is understood and agreed that the above sum is being paid by Released Parties in compromise and settlement of the disputed Claims, and in order that such parties may buy their peace, and such payment is in no way to be construed as an admission of liability of Plaintiffs, Released Parties or anyone else.” (**Dok. AGCS 5**)*

9. *ILLI, sussegwentement, il-kumpanija Profit Shipping Limited (C 39356) tat bidu għall-proċess ta' xoljiment u ta' stralċ volontarju, liema proċess wasal għat-tfassir ta' isem l-istess kumpanija minn fuq ir-Registru tal-Kumpaniji, u dan b'effett min-nhar il-ħamsa u għoxrin ta' Settembru tas-sena elfejn u sbatax (25.09.2017) ('Dok. AGCS 3' u 'Dok. AGCS 6').*
10. *ILLI dan il-proċess ta' stralċ seħħ ad insaputa tal-kumpanija rikorrenti u, fil-fatt, kien biss reċentement li hi giet edotta mill-fatt li isem il-kumpanija Profit Shipping Limited (C 39356) kien tneħħa minn fuq ir-Registru tal-Kumpaniji.*
11. *ILLI, minkejja li l-imsemmija kumpanija Profit Shipping Limited (C 39356) irċeviet riżarciment għad-danni sofferti minnha b'konsegwenza tal-kollizjoni surreferita ai termini tal-imsemmija skrittura intestata 'Full And Final Release And Settlement Agreement' ('Dok. AGCS 5') u minkejja li l-kumpanija rikorrenti giet surrogata fid-drittijiet tal-istess kumpanija in virtù tal-ħlas tal-indennizz relattiv ai termini tal-'ADJUSTMENT PARTICULAR AVERAGE Payment on Account Certificate <<PROFIT>>' ('Dok. AGCS 4'), hi għadha, sal-ġurnata tal-lum, kreditriċi tal-kumpanija Profit Shipping Limited (C 39356).*
12. *ILLI id-diretturi tal-kumpanija Profit Shipping Limited (C 39356), kif ukoll l-istralċjarju nnifsu, naqsu milli jagħmlu kuntatt mal-kumpanija rikorrenti sabiex jqiegħduha f'qagħda li tirregola ruħha qua kreditriċi waqt il-proċess ta' stralċ innifsu u/jew sabiex issemmà leñenha għar-rigward tal-kreditu tagħha.*
13. *ILLI ai termini tar-Regolament 3(3) tar-Regolamenti Dwar Bastimenti Merkantili (Organizzazzjonijiet ta' Bastimenti – Kumpaniji Privati) (Leġislazzjoni Sussidjarja 234.42), "where a matter is not specifically dealt with under these regulations, reference shall be made to the provisions of the Companies Act on such matter including any relevant regulations."*
14. *ILLI l-Artikolu 300B tal-Kapitolu 386 tal-Liġijiet ta' Malta jipprovdi s-segwent:*

(1) Meta kumpanija tkun tħassret minn fuq ir-regjistru, kull persuna interessata tista' b'rikors, titlob lill-Qorti biex tordna hi li l-isem tal-kumpanija jkun restitwit fuq ir-regjistru u li l-istralċ jerga' jinfetaħ.

(2) Meta, fuq rikors magħmul taħt is-subartikolu (1), il-Qorti tkun sodisfatta li l-istralċ u t-tħassir tal-kumpanija jkun vizzjat bi frodi jew b'illegalità ta' natura materjali, il-Qorti tista' tordna li l-isem tal-kumpanija jkun restitwit fuq ir-regjistru u li l-istralċ jerga' jinfetaħ għal dawk ir-raġunijiet u għal dak iż-żmien li l-Qorti tispeċifika fid-deċiżjoni tagħha, u l-Qorti għandha tagħti dawk id-direttivi u timponi dawk il-kondizzjonijiet li jidhrilha xieraq.

(3) Il-Qorti għandha tilqa' t-talba biss jekk tkun sodisfatta li dak ikun l-uniku rimedju li jkun hemm.

(4) Fid-deċiżjoni tagħha l-Qorti għandha wkoll tiddeċiedi jekk l-ordnijiet u d-direttivi tagħha jkunux effettivi favur il-persuni kollha jew jekk għandhomx japplikaw limitatament għal persuni speċifiki indikati fid-deċiżjoni.

(5) Ma jista' jsir ebda rikors taħt dan l-artikolu wara li jgħaddu ħames snin mid-data li fiha l-isem tal-kumpanija jkun tħassar mir-regjistru.

15. ILLI n-nuqqas tal-istralċjarju li jagħmel l-arranġamenti neċessarji sabiex il-kumpanija rikorrenti tiġi meqjusa bħala kreditriċi tal-kumpanija Profit Shipping Limited (C 39356) għall-finijiet u effetti kollha tal-liġi, inkluż, inter alia, in-nuqqas tiegħu li jagħmel l-arranġamenti neċessarji sabiex l-istess kumpanija rikorrenti titqiegħed f'qagħda li tressaq il-pretensjonijiet tagħha għall-ħlas tal-ammont dovut lilha waqt il-proċess ta' stralċ, u/jew in-nuqqas tiegħu li jaċċerta ruħu mill-eżistenza ta' garanziji xierqa u idoneji għall-ħlas tal-ammont dovut lill-istess kumpanija rikorrenti, sarrfu fi preġudizzju serju għad-drittijiet tal-istess kumpanija rikorrenti, inkluż għad-dritt tagħha li tintavola proċeduri kontra Profit Shipping Limited (C 39356) għall-irkupru tal-ammont dovut lilha.

16. ILLI, għaldaqstant, qiegħed jiġi sottomess li l-istralċ tal-kumpanija Profit Shipping Limited (C 39356) kien "vizzjat bi frodi jew b'illegalità ta' natura materjali" ai termini tal-Artikolu 300B tal-Kapitolu 386 tal-Liġijiet ta' Malta u, għaldaqstant, qiegħed jiġi pprezentat dan ir-Rikors entro ħames (5) snin mid-data li fiha isem l-istess kumpanija tħassar minn fuq ir-Regjistru tal-Kumpaniji ai termini tal-Artikolu 300B(5) tal-Kapitolu 386 tal-Liġijiet ta' Malta, u dan bil-għan li l-Onorabli Qorti tordna lir-Regjistratur intimat sabiex jinserixxi mill-ġdid isem l-istess kumpanija fir-Regjistru tal-Kumpaniji, sabiex "l-istralċ jerga' jinfetaħ għal dawk ir-raġunijiet u għal dak

iz-żmien li l-Qorti tispesifika fid-deċiżjoni tagħha”, kif ukoll sabiex jingħataw dawk id-direttivi u sabiex jiġu imposti dawk il-kondizzjonijiet meqjusin xierqa u opportuni fiċ-ċirkostanzi tal-każ għall-protezzjoni tad-drittijiet tal-kumpanija rikorrenti.

Rat id-**dokumenti** ppreżentati mar-rikors (fol 9 sa fol 48).

Rat id-digriet tagħha tat-30 ta' Settembru 2022, li bih ir-rikors kien appuntat għas-smiġ għall-udjenza tal-31 ta' Ottubru f'12:00pm, u fejn kienet ordnata n-notifika tar-rikors lill-intimat Reġistratur tal-Kumpaniji b'għoxrin jum żmien għar-risposta.

Rat illi r-Reġistratur tal-Kumpaniji kien notifikat fis-6 ta' Ottubru 2022 (ara tergo ta' fol 50).

Rat illi fis-26 ta' Ottubru 2022, ir-**Reġistratur tal-Kumpaniji** intimat ippreżenta ir-risposta tiegħu (fol 51), li permezz tagħha, huwa sostna:

Illi in kwantu għall-meriti fattwali tal-kawża r-Reġistratur tirmetti ruħha għall-provi u għall-ġudizzju tal-Qorti;

Illi l-kumpanija in kwistjoni, Profit Shipping Limited, bin-numru ta' reġistrazzjoni C 39356, kienet ġiet reġistrata fit-18 ta' Awwissu 2006 taħt ir-Regolamenti Dwar Bastimenti Merkantili (Organizzazzjonijiet ta' Bastimenti - Kumpaniji Privati);

Illi fid-29 ta' Lulju 2016, il-kumpanija Profit Sharing Limited (C 39356) bagħtet għar-reġistrazzjoni l-avviżi rilevanti skont l-imsemmija Regolamenti sabiex tiġi xolta u konsegwentement ikkanċellata minn fuq ir-Reġistru;

Illi fit-12 ta' Ġunju 2017, l-istralċjarju, bgħat l-avviż finali min-naħa tiegħu fejn ikkonferma illi ai termini ta' Regolament 132 (3) u b'effett mit-12 ta' Ġunju 2017 il-proċess tax-xoljiment u stralċ kien ġie effettivament iffinalizzat;

Illi għaldaqstant l-istralċjarju kompli sabiex jitlob lir-Reġistratur sabiex l-isem tal-kumpanija Profit Sharing Limited (C 39356) jiġi mħassar minn fuq ir-Reġistru;

Illi skont il-proċedura preskritta mir-Regolament 138(3), ir-Reġistratur ħareġ il-pubblikazzjoni meħtieġa nhar it-23 ta' Ġunju 2017 sabiex javża illi b'effett minn tliet xhur mid-data tar-reġistrazzjoni ta' tali publikazzjoni, l-isem tal-kumpanija kien se jiġi ikkanċellat minn fuq ir-Reġistru wara li l-istralċjarju provda dak kollu li kien preskritt mil-liġi;

Illi fil-kawża odjerna r-rikkorenti qegħdin jitolbu sabiex l-isem tal-kumpanija jerga jitqiegħed fuq ir-Regjistru minħabba illi d-diretturi tal-kumpanija Profit Sharing Limited u kif ukoll l-istralċjarju nnifsu, naqsu milli jagħmlu kuntatt mal-kumpanija rikorrenti li hi kreditriċi fil-konfront ta' Profit Sharing Limited, sabiex issemma lehinha waqt il-proċess ta' stralċ għar-rigward tal-kreditu tagħha, qabel mal-kumpanija giet xolta u sussegwentement ikkanċellata minn fuq ir-Regjistru;

Illi l-kumpanija in kwistjoni hija regolata mir-Regolamenti Dwar Bastimenti Merkantili (Organizzazzjonijiet ta' Bastimenti - Kumpaniji Privati) u fl-imsemmija regolamenti ma hemm ebda provediment illi jipprovdi għat-tqegħid tal-isem ta' kumpanija xolta u ikkanċellata taħthom, sabiex l-istralċ jerga jinfetaħ sabiex tiġi rattifikata l-iskema ta' distribuzzjoni tal-kumpanija in kwistjoni;

Illi tali possibilita' ssir indirettament possibli permezz tar-Regolament 3(3) tal-imsemmija regolamenti illi jgħid li jekk xi ħaġa mhijjex inkluża u applikabbli direttament minn dawn ir-regolamenti, wieħed jista jagħmel referenza għal tali rimedju jekk l-Att dwar il-Kumpaniji jipprovdi għalih;

Illi għaldaqstant ir-rimedju mitlub mir-rikkorenti, cioè l-Artikolu 300B tal-Att jista' jiġi invokat f'ċirkostanzi partikolari bħal dawn tal-każ odjern jiġifieri għal-kumpaniji illi huma regolati mir-Regolamenti Dwar Bastimenti Merkantili (Organizzazzjonijiet ta' Bastimenti - Kumpaniji Privati) illi kif ingħad qabel ma jipprovdux għal-tali rimedju mitlub;

Illi l-esponent iħoss illi tali rimedju huwa indirettament applikabbli f' dan il-każ iżda fl-istess ħin għandu jiġi akkordat bħala wieħed eċċezzjonali u straordinarju. Dan għandu jingħata għall-iskop waħdieni, iġifieri dak sabiex tiġi rattifikata l-iskema ta' distribuzzjoni biex sussegwentement l-isem tas-soċjeta' jerga jiġi mħassar minn fuq ir-Regjistru tal-Kumpaniji definittivament. Tali prinċipju jingħad ukoll fl-artiklu ta' Dr David Fabri The Mayflower, the Rhapsody and other recent company law cases billi jingħad "Given that the company is restored and directly placed in a state of dissolution to carry out a specific purpose or purposes as ordered by the court to entertain the court's orders in favour of the indicated persons, in reality the company would only be in existence only for specific interested persons and in a relatively non-existent

state for other third parties.”. Dan sakemm din l-Onorabbli Qorti tkun sodisfatta illi dan huwa l-uniku rimedju illi għandhom għad-dispożizzjoni tagħhom ir-rikorrenti;

Illi l-esponenti tixtieq umilment tissollewa illi fis-sentenza tagħha din l-Onorabbli Qorti għandha tagħti direttivi u termini ċari u stretti sabiex l-affarijiet tal-kumpanija ma jitwalux bla bżonn;

Illi meta l-istralċ jkun wieħed voluntarju l-attenzjoni, l-vigilanza u kawtela tal-istralċjarju tal-kumpanija għandhom ikunu fil-massimu tagħhom. Leġġerenza u negliġenza, l-aktar meta ikunu daqstant evidenti u grossolani, jammontaw għal-aġir illegali. Dan jingħad ukoll b’mod ċar mill-Prof. Andrew Muscat, f’ Principles of Maltese Company Law, Second Edition, Vol. I: “A liquidator who, whether negligently or fraudulently, fails to take into account a pending claim will, it is submitted, have acted unlawfully. After all, in terms of general principles of law, a person who does not use prudence, diligence and attention of a bonus pater familias and causes damage as a result is deemed to have acted unlawfully. Moreover a liquidator is clearly bound by law to take into account all pending claims against the company (daqstant iehor kull ass attiv), and if he fails to do so through negligence, imprudence or want of attention he should also be deemed to have acted unlawfully.”

Illi madanakollu, huwa tajjeb li jingħad kif tali rimedju m’għandux jitqies bħala wieħed illi jfejjaq kwalunkwe manifestazzjoni ta’ traskuraġni jew negliġenza illi setgħu ġew kommessi matul l-istralċ tal-kumpanija jew minħabba atti li saru qabel u li influwenzaw il-proċess tal-istralċ. Frodi jew illegalità huma atti serji u eċċezjonali u għalhekk meta titressaq talba għall-proċedura skont l-Artikolu 300B wieħed minn dawn iż-żewġ elementi kostitivi irrid jiġi provat skont kif titlob il-liġi;

*Illi peress illi l-kumpanija hija registrata taħt ir-Regolamenti Dwar Bastimenti Merkantili (Organizzazzjonijiet ta’ Bastimenti - Kumpaniji Privati), id-declaration of solvency ma hiex mitluba u għalhekk huwa importanti illi l-azzjonisti u l-uffiċjali jagħtu l-informazzjoni kollha, kompluta u meħtieġa lill-istralċjarju sabiex ikun f’pożizzjoni aħjar sabiex jiffinalizza l-proċess tal-istralċ. Mill-banda l-oħra l-istralċjarju għandu iktar responsabbilita’ u dan kif speċifikat fis-sentenza **Lay Lay Co. Limited vs Peter Paul Darmanin fil-kwalita tieghu qua likwidatur ta’ Alsan Enterprises Company Limited (C 14871)** u Ir-Registatur tal-*

Kumpaniji u b' digriet tal-1 ta' Novembru 2010 Modern Design Properties Limited (C 14871) u Polidano Holdings Limited intervjenew fil-kawza in statu et terminis : "Il-Qorti tirrileva li l-istralċjarju għandu funzjonijiet, setgħat u allura responsabilitajiet kbar. Mhux kulhadd huwa eliġibbli biex ikun stralċjarju. Il-persuna li taċċetta l-ħatra, speċjalment fi stralċ volontarju bħal ma kien dak tal-lum, trid tkun taf mhux biss x`għandha tagħmel fl-ambitu ta` dak li jgħidu l-liġijiet ta` pajjiżna iżda għandha tkun edotta minn dak li jgħidu liġijiet ta` pajjiżi oħra, in partikolari fejn l-iskema ta` distribuzzjoni jkollu effetti barra minn Malta."

Illi għaldaqstant, filwaqt illi ma toġġezjonax għat-talba kif magħmula mir-rikorrenti l-esponenti Registratur tirrimetti ruħha għall-provi u għall-guddizju abbli ta' din l-Onorabbli Qorti. Dan sabiex jigi stabbilit jekk ir-rikorrenti fiċ-ċirkostanzi tal-każ odjern jimmeritawx illi jingħataw ir-rimedju eċċezjonali bħal ma huwa dak preskritt fl-Artikolu 300B tal-Att dwar il-Kumpaniji.

Rat illi fl-udjenza tal-1 ta' Marzu 2023, dehru l-Avukati Andrea Portelli u James Banister għar-rikorrent noe u l-Av. Claudette Fenech għar-Registratur intimat, f'liema seduta d-difensuri tar-rikorrenti pprezentaw nota (fol 67) b'affidavit ta' **Rigis Brouden** b'dokumenti annessi (fol 69 sa fol 122).

Rat illi fl-udjenza tal-10 ta' Lulju 2023, id-difensuri tal-partijiet iddikjaraw li m'għandhomx aktar provi x'jipproduċu u għalhekk, bi qbil mad-difensuri tal-partijiet, il-kawża tħalliet għal-lum għall-provvediment.

Rat ukoll illi fl-istess udjenza, id-difensur tal-intimat Registratur iddikjarat illi "ma kienet qed issib ebda oggezzjoni għat-talba kif magħmula fir-rikors promotur".

Rat l-atti l-oħra tal-kawża.

Ikkunsidrat:

Illi jirriżulta mill-atti, kif anke dikjarat fir-rikors promotur, li r-rikorrent noe huwa kreditur tas-soċjetà **Profit Shipping Limited (C 39356)**, liema kumpanija giet *struck off* nhar it-23 ta' Settembru 2017 u dana wara proċess ta' likwidazzjoni volontarja.

Illi jirriżulta illi fil-kors tal-likwidazzjoni u l-eventwali distribuzzjoni tar-rimanenti assi tas-soċjetà *de quo*, tħalla barra l-kreditu dovut lir-rikorrent noe a bażi tal-*Full and Final Release and Settlement Agreement* datat 7 ta' Ottubru 2016 li kien l-eżitu ta' proċeduri ġudizzjarji intavolati fil-*Unites States District Court for the Southern District of Texas, Galveston Division, as Civil Action No. 3:13-cv-00202*.

Illi jirriżulta mir-rikors promotur li l-proċess ta' stralċ seħħ mingħajr mar-rikorrent noe kien edott mill-fatt li isem il-kumpanija Profit Shipping Limited (C 39356) kien tneħħa

minn fuq ir-Registru tal-Kumpaniji. Ir-rikorrent noe jispjega li d-diretturi tal-kumpanija *de quo* kif ukoll l-istralċjarju nnifsu naqqsu milli jagħmlu kuntatt mar-rikorrent noe. waqt il-proċess tal-istralċ u b'hekk l-unika rimedju li llum għandu r-rikorrent noe. huwa r-ravvivament tal-kumpanija *de quo* ai termini tal-artikolu 300B tal-Kap 386 tal-Liġijiet ta' Malta u għalhekk saru dawn il-proċeduri.

Fl-affidavit tiegħu, **Regis Broudin**, fil-kapaċità tiegħu ta' *Global head of Marine Claims at Allianz Global Corporate and Speciality SE (AGCS)* jispjega li hu ilu jokkupa din il-karija sa mit-2 ta' Ġunju 2014 u li l-kumpanija hija kumpanija ta' assigurazzjoni internazzjonali kbira li tipprovdi għall-assigurazzjoni tal-bastimenti.

Jispjega li nħarġet polza tal-assigurazzjoni lil Genel Denizcilik Nakliyatı A.S. jew kumpaniji affiljati magħha minn Allianz Global Corporate & Speciality (France) f'Diċembru tal-2012. Jgħid li Profit Shipping Limited kienet waħda mill-kumpaniji sussidjarji ta' Genel li kellha l-bastiment 'M/V Profit' li kien kopert bl-assigurazzjoni msemmija. Jgħid li Allianz Global Corporate & Speciality (France) skont il-Polza kellha 'Claims Lead' u dritt li tiftaħ *claim* għal dawk assoċjati magħha bl-istess polza.

Jispjega li wara amalgamazzjoni (merger) li seħħ fl-2013, AGCS assumiet id-drittijiet u l-obbligi legali li kellha Allianz Global Corporate & Speciality (France).

Jgħid li fit-30 ta' Mejju 2013, bastiment ħabat mal-bastiment M/V Profit u kkawżalu danni u għalhekk infetaħ *claim* taħt il-polza tal-assigurazzjoni u sar *adjustment report* fid-29 ta' Awwissu 2014, f'liema rapport ġie konkluż li l-ammont ammissibbli kien ta' ħames mijun, erba' mija u erbgħa u sebħin elf, tliet mija u disgħa u tletin Dollaru Amerika u tmienja u tmenin ċenteżmu (USD 5,474,339.88) u sussegwentement sar *Full and Final Release and Statement Agreement* fejn Profit Shipping Ltd, Genel u M/V Profit ftehm u amikament li jtemmu kull litigazzjoni dwar il-ħabta msemmija u tħallas lilhom l-ammont ta' seba' miljun Dollaru Amerikan (USD 7,000,000), liema ammont kellu jithallas fil-kont bankarju ta' Profit Shipping Limited.

Jispjega li saru diversi talbiet sabiex jiġi rkuprat tali ammont iżda ftit biss mill-ammont ġie riċevut. Jgħid li Adjustment Report sussegwenti datat 13 ta' Marzu stabilixxa l-ammont dovut lill-assiguraturi fl-ammont ta' ħames miljin u mitt elf dollaru Amerikan (USD 5,100,000) u b'hekk saret talba ta' Arbitraġġ kontra Genel u Profit Shipping Limited u kien hemm li AGCS intebħet li Profit Shipping Limited kienet ġiet mneħħija mir-Registru tal-Kumpaniji f'Malta.

Ikkunsidrat Ulterjorment:

Illi jirriżulta illi l-pożizzjoni li ħa r-**Registratur tal-Kumpaniji** tista' titqies waħda pjuttost newtrali iżda ferma. Anzi, fl-aħħar udjenza, id-difensur tal-istess Registratur intimat iddikjarat illi ma kellix oġġezzjoni għat-talbiet mressqa. Huwa altru milli korrett ir-Registratur jgħid u jsostni illi meta jkun hemm stralċ, għandu jithares u jiġi assikurat minn min hu interessat, illi jkun aċċertat illi l-assi u d-djun kollha jkunu inklużi fil-proċess ta' stralċ u li dan għandu jsir qabel ma jiġu ppreżentati d-dokumentazzjoni finali għal kancellament.

Illi dan jevita ċertament lok għal abbuż. Huwa f'dan il-kuntest illi r-Registratur tal-Kumpaniji jinsisti illi jekk din il-Qorti tilqa' t-talbiet tar-rikorrenti, allura dan isir fuq

parametri u termini ċari sabiex jiġi evitat kwalsiasi element ta' abbuż jew preġudizzju għal terzi persuni, anke in vista tal-fatt illi dan huwa rimedju eċċezzjonali.

Ikkunsidrat Ulterjorment:

Art. 300B tal-KAP 386 tal-Liġijiet ta' Malta:

- (1) *Meta kumpanija tkun tħassret minn fuq ir-registru, kull persuna interessata tista' b'rikors, titlob lill-Qorti biex tordna hi li l-isem tal-kumpanija jkun restitwit fuq ir-registru u li l-istralċ jerġa' jinfetaħ.*
- (2) *Meta, fuq rikors magħmul taħt is-subartikolu (1), il-Qorti tkun sodisfatta li l-istralċ u t-tħassir tal-kumpanija jkun vizzjat bi frodi jew b'illegalità ta' natura materjali, il-Qorti tista' tordna li l-isem tal-kumpanija jkun restitwit fuq ir-registru u li l-istralċ jerġa' jinfetaħ għal dawk ir-raġunijiet u għal dak iż-żmien li l-Qorti tispeċifika fid-deċiżjoni tagħha, u l-Qorti għandha tagħti dawk id-direttivi u timponi dawk il-kondizzjonijiet li jidhrilha xieraq.*
- (3) *Il-Qorti għandha tilqa' t-talba biss jekk tkun sodisfatta li dak ikun l-uniku rimedju li jkun hemm.*

Il-Qorti tibda biex tgħid illi mill-provi mressqa jirriżulta illi s-soċjetà Profit Shipping Limited (C 39356) ġiet *struck off* meta fil-konfront tagħha kien hemm għad hemm kreditu pendenti dovut lir-rikorrent noe.

Huwa bil-wisq ċar li l-istralċjarju tal-kumpanija *de quo* kellu jkun jaf li dan il-kreditu kien għadu pendenti u huwa evidenti illi l-fatt li l-istralċ ġie konkluż mingħajr ma ttieħdu in konsiderazzjoni l-proċeduri pendenti jikkostitwixxi llegalità ta' natura materjali.

Dan ifisser li l-isem tal-kumpanija tħalla mill-istess diretturi tal-kumpaniji jiġi mneħħi mir-Registru tal-Kumpaniji meta kienu ben konsapoveli li għad hemm proċeduri pendenti li jistgħu jwasslu għall-kundanna ta' ħlas ta' kreditu. Anke jekk dan ma sarx bl-għan ta' ingann, hija ċertament traskuraġni inaċċettabli.

Il-Qorti hija wkoll sodisfatta illi ma għaddewx il-ħames snin mid-data illi l-kumpanija ġiet ikkanċellata minn fuq ir-Registru tal-Kumpaniji sa meta ġew intavolati l-proċeduri odjerni.

Finalment, illi l-Qorti tħoss illi l-uniku mod li s-soċjetà rikorrenti tista' tesegwixxi l-kreditu tagħha fil-konfront ta' Profit Shipping Limited, kif deskritt fir-rikors, huwa billi jintlaqa' r-rikors promotur odjern.

Il-Professor Andrew Muscat igħid:

A liquidator who, whether negligently or fraudulently, fails to take into account a pending claim will, if it is submitted, have acted unlawfully. After all, in terms of general principles of law, a person who does not use prudence, diligence and attention of a bonus pater familias and causes damage as a result is deemed to have acted unlawfully. Moreover a liquidator is clearly bound by law to take into account all pending claims

against the company (daqstant iehor kull ass attiv), and if he fails to do so through negligence, imprudence or want of attention he should also be deemed to have acted unlawfully.¹

Minkejja dan, il-Qorti tiġbed l-attenzjoni tar-rikorrent noe li kellu kull interess jopponi t-tneħħija tal-isem tas-soċjetà Profit Shipping Limited mir-Registru tal-Kumpaniji u li kieku għamel dan fiż-żmien stipulat mil-liġi, din il-proċedura kienet tiġi evitata.

Finalment, il-Qorti tqis illi mill-atti jirriżulta illi l-likwidatur illi mexxa l-likwidazzjoni li ser tiġi ordnata terga' tinfetah, Adrian Farrugia, ġie nieqes u għalhekk il-Qorti ser ikollha tgħaddi sabiex, a spejjeż tar-rikorrenti noe, taħtar likwidatur ġdid hi.

Għaldaqstant, il-Qorti, fid-dawl tal-provvedimenti tal-KAP 386 hawn fuq iċċitati u fid-dawl ta' dak hawn fuq ikkunsidrat, jidhrilha illi n-nuqqas ta' kunsiderazzjoni ta' proċeduri pendenti fil-konfront ta' Profit Shipping Limited (C-39356) hekk kif deskritti fir-rikors promotur qabel ma ġie ffinalizzat tal-istralċ tal-kumpanija msemmija kien illegali u jikkostitwixxi illegalità ta' natura materjali u għalhekk ser tgħaddi biex takkolja it-talbiet tas-soċjetà rikorrenti u tenut kont tal-assjem ta' fatti u ċirkostanzi li l-Qorti ġiet mgħarrfa bihom, din il-Qorti qegħda **tilqa' t-talbiet tar-rikorrent noe** u konsegwentement:

1. Tordna li l-isem **Profit Shipping Limited (C-39356)** jerga' jidhol fir-Registru tas-Soċjetajiet kif mitlub sa mhux aktar tard minn gimghatejn mil-lum.
2. Tordna illi jerga' jinfetah l-istralċ tal-istess kumpanija **Profit Shipping Limited (C-39356)** u r-rikorrent noe huwa mistenni illi jsegwi u wieħed jispera jiffinalizza kwalunkwe proċeduri neċessarji sabiex jikseb u jinforza kwalsiasi drittijiet kontra l-istess soċjetà msemmija fiż-żmien hawnhekk konċess.
3. Taħtar lill-**Avukat Dr John Gauci** sabiex jassumi l-funzjonijiet, is-setgħat u l-obbligi kollha ta' stralċjarju tal-kumpanija **Profit Shipping Limited (C-39356)**, a spejjes provvizorjament tar-rikorrenti noe u għal dan il-għan il-Qorti qed tordna lir-rikorrenti noe sabiex fi żmien tletin jum mil-lum tiddepożita fir-Registru ta' din il-Qorti s-somma ta' ħamest elef Ewro (€5000) sabiex ikopru l-ispejjeż u d-drittijiet tal-istralċjarju hekk nominat, liema somma jew parti minnha tista' tiġi żbankata mill-istess stralċjarju wara illi jkollu rendikont tax-xogħlijiet minnu pprestati approvati minn din il-Qorti.
4. Tordna lill-istess stralċjarju **Avukat Dr John Gauci** sabiex jagħmel dak kollu li hemm bżonn sabiex **Profit Shipping Limited (C-39356)** tonera l-obbligi kollha tagħha u dan taħt dawk il-pattijiet u kundizzjonijiet hawnhekk stipulati:
 - a) Illi dan il-proċess ta' kontinwazzjoni u finalizzazzjoni tal-proċess tal-istralċ tal-kumpanija **Profit Shipping Limited (C-39356)** għandu jkun komplut sa żmien massimu ta' ħames (5) snin mil-lum, b'dan illi wara dan il-perjodu r-

¹ Principles of Maltese Company Law, Second Edition, Vol I

Reġistratur intimat jkollu s-setgħa illi jerga' jneħhi isem il-kumpaniji msemmija minn fuq ir-Reġistru tal-Kumpaniji;

- b) F'eventwalità illi **Profit Shipping Limited (C-39356)** tikkonkludi l-obbligi kollha tagħha qabel u l-istralċ jkun jista' jingħalaq u jiġi finalizzat qabel, allura l-istralċjarju maħtur għandu javża b'dan lir-Reġistratur intimat sabiex huwa jkun jista' jgħaddi għat-tneħhija tal-isem tal-kumpanija minn fuq ir-Reġistru tal-Kumpaniji minnufih.
- c) Illi l-Qorti trid tagħmilha ċara li dan il-provvediment bl-ebda mod ma għandu jfisser li b'hal donnu l-Qorti tat jew qed tagħti xi *carte blanche* lill-kumpanija de quo u/jew lill-uffiċjali tagħha u/jew lill-istralċjarju tagħha sabiex isir xi haġa oħra, għajr għal dak hawn deċiż u huwa għalhekk illi l-Qorti qed tagħmilha ċara illi una volta ri-integrata fuq ir-Reġistru, il-kumpanija **Profit Shipping Limited (C-39356)** tista' biss, entro l-perjodu massimu hawnhekk konċess, tara l-interessi, id-drittijiet u l-obbligi tagħha fil-proċeduri ta' Arbitraġġ hawn fuq msemmija u dak li jiġi wara.
- d) Illi l-ispejjeż ta' din il-proċedura u kif ukoll kwalsiasi spejjeż illi jista' jinkorri r-Reġistratur intimat sabiex jirrestitwixxi isem il-kumpanija kummerċjali b'responsabbiltà limitata **Profit Shipping Limited (C-39356)** fuq ir-Reġistru tas-Socjetajiet u sabiex jerga' jikkancella isem il-kumpanija wara li jsir dak hawn fuq deċiż, ikunu a karigu tar-rikorrent noe.

Onor. Ian Spiteri Bailey
Imħallef

Amanda Cassar
Deputat Reġistratur